



వలునామా

శోభనాద్రికి అవసాన కాలం సమీపించింది. రక్తం లేక వెలసిపోయిన చీరలా వుంది అతని ముఖం. కళ్ళల్లో కళ మాయమై గాజు గోలీల్లో కనిపిస్తున్నాయి. రెప్పలు మూత పడిపోతున్నాయి. ఆయాసం ఎక్కువై వూపిరి పీల్చుకోవడానికి కష్టపడుతున్నాడు. మంచంలో నుంచి తనంతట తను లేవలేని శక్తిహీనుడయ్యాడు.

“నాన్నా! కాసిని పాలైనా తాగు” అని కూతురు బలవంతంగా స్పూనుతో నోట్లో పోస్తోంది.

దగ్గు తెరలు ముందుకొస్తున్నాయి. పాలన్నీ బైటకొచ్చేసి బుగ్గలమీదుగా కారి పోతున్నాయి.

“వద్దమ్మా! ఇంకేమీ వద్దు. ఇక నా పనైపోయింది” అతి కష్టమీద అన్నాడు.

తొందరగా ప్రాణంపోతే బాగుండు. లేకపోతే ఈ మంచంలో నరకం ఎన్నాళ్ళు? ‘ఈ ముసలోడు ఎప్పుడు పోతాడు?’ అని ఎదురు చూస్తున్నారని అతనికి తెలుసు. తనకి సేవలు చేయలేక విసుక్కోకముందే పోతే బాగుంటుంది. కాని అది తన చేతిలో లేదుగా! పోనీ ఆ డాక్టరైనా తన నోట్లో చిటికెడు విషం పోస్తే బాగుండును.

శోభనాద్రి మనసు బాధగా మూలిగింది.

అతని సన్నిహిత మిత్రుడు లాయర్ విశ్వనాథం కోసం కబురు చేశాడు. విశ్వం రాగానే వీలునామా రాయించాలి. అప్పుడుగాని తనకి తృప్తిగా వుండదు. ఇక ఆ తర్వాత హాయిగా కన్నుమూస్తాడు. తను పోయిన తర్వాత కొడుకులు, కూతురు కీచులాడుకోవడం, మాటా మాటా అనుకోవడం, మనస్తాపం చెందడం తనకి ఇష్టంలేదు.

‘దేవుడు స్వర్గాన్ని పరిపాలిస్తుంటే, భూమిని బంగారం పాలిస్తున్నదనేది’ నిత్యం సత్యం.

డబ్బుతోనే మానవ సంబంధాలు ముడిపడి వున్నాయి. డబ్బు మనుషుల మధ్య ఆత్మీయతను దూరం చేస్తుంది. రక్తసంబంధాలను సైతం అపహాస్యం చేస్తుంది. డబ్బుతోనే మనిషి మనుగడ.

డైబ్లె ఏళ్ళు దాటినా నెల రోజుల క్రితం వరకూ శోభనాద్రి ఆరోగ్యంగానే వున్నాడు. ఒకరోజు మాయదారి జ్వరం ముంచుకొచ్చింది. అంతే ! అప్పట్నుంచి క్రుంగిపోయాడు. మళ్ళీ కోలుకోలేదు. డాక్టర్లు కూడా పెదవి విరిచారు. అయినా ఏవో మందులు మింగిస్తున్నారు. శరీరాన్ని సూదులతో తూట్లు పొడుస్తున్నారు.

తనకి రోజులు దగ్గరికొచ్చాయనే సంగతి శోభనాద్రికి తెలిసిపోతూనే వుంది. చివరి రోజులలో ఆ విషయం ఎవరైనా అర్థం చేసుకుంటారు.

అతనికి అర్థంకానిది తన పిల్లల మనస్తత్వమే.

తను వాళ్ళ కోసం జీవితం ధారపోశాడు. స్వ సుఖాలు త్యాగంచేసి పిల్లల భవిష్యత్తుకు వునాదులు వేశాడు. తను చెప్పులు అరిగేటట్లు కాలినడకన తిరుగుతూ వాళ్ళకి సైకిళ్ళు కొనిచ్చాడు. చిరిగిన బట్టలు కుట్టుకుంటూ కాలక్షేపం చేసి పిల్లలకి కొత్తబట్టలు కొనిచ్చాడు. ఒక్క మాటలో చెప్పాలంటే తన రక్తాన్ని చెమటగా మార్చి వాళ్ళకి సౌకర్యాలు సమకూర్చాడు. డబ్బు సంపాదించడం కోసం తిట్లు, శాపనార్థాలు అవమానాలు భరించాడు.

అయినా ఏం లాభం? గుప్పిట మూసి వుంచలేకపోయాడు. ఏ మనిషైనా తను పోయాక అయ్యే ఖర్చుల కోసం డబ్బు దాచి వుంచాల్సిన అవసరం వుంటుందనేది కలలో కూడా వూహించలేని విషయం. తండ్రిపోయాక తమకి మిగిలేది బూడిదేనని తెలుసుకున్న పిల్లలు డబ్బు గురించి కీచులాట ప్రారంభించారు. దిన వారాలు చెయ్యడానికి బాధపడు తున్నారు. అమ్మో ! ఇంత ఖర్చా? అని గుండెలు బాదుకుంటున్నారు. నీకు ఎక్కువ చేశాడనీ, నాకు తక్కువ చేశాడనీ దెప్పి పొడుచుకుంటున్నారు.

శోభనాద్రి శరీరం శుష్కించి పోయినా మెదడు పనిచేస్తున్నది. అందర్నీ చూడగలుగుతున్నాడు. వాళ్ళ మాటలు గుండెని తూట్లు పొడుస్తున్నాయి.

ముసలాయన బాధపడతాడేమోననైనా ఆలోచించకుండా తనముందే పోట్లాడుకోవడం అతని మనసుని అగ్నిలా దహించి వేస్తున్నది. చనిపోకముందే వాళ్ళ దృష్టిలో తనొక శవంతో సమానమన్న నిజం అతని గుండెని తొలిచి వేస్తున్నది.

తండ్రికి సీరియస్ గా వుందనీ, రోజుల్లో వున్నాడనీ కబురందుకుని కొడుకులిద్దరూ హైదరాబాద్ వచ్చారు. ఏదో మొక్కుబడిగా పలకరించి, మంచం దగ్గర పది నిముషాలు నిల్చున్నారు. ఇక ఆ తర్వాత మొదలైంది. కీచులాట.

“ఏరా ! చిన్నోడా, డబ్బెంత వుంది నీ దగ్గర?”

“నా దగ్గరేం వుంది అన్నాయ్? వచ్చే జీతం ఖర్చులకే చాలడంలేదు. నీకు తెలుసుగా! బొంబాయిలో జీవితం ఎంత నరకమో? తిండికంటే పైపై ఖర్చులకు ఎక్కడి డబ్బు చాలడం లేదు. అక్కడికీ మీ మరదలు బట్టలుకుట్టి వేణ్ణీళ్ళకు చన్నీళ్ళుగా సంపాదిస్తున్నది కాబట్టి గుడ్డిలో మెల్లగా వుంది. అద్దెలు కట్టలేక ఒక్క గదిలోనే మురిగి చస్తున్నాం అనుకో. నువ్వు చూశావుగా ! పోయినసారి నువ్వు బొంబాయి వచ్చినప్పుడు అడగలేదూ ! ‘ఎట్లా వుంటున్నారా ఈ గదిలో అనీ...’

“అవన్నీ ఇప్పుడెందుకురా ! నేనడిగింది డబ్బు ఏవైనా వుందా అని. నువ్వేమో నీ బాధలన్నీ వెళ్ళబోసుకుంటున్నావు. బాధలు లేని వాళ్ళెవరు ఈ లోకంలో? ఎవరి కష్టాలు వాళ్ళకుంటాయి. పేరుకే లెక్కరర్ని గాని ఏం లాభం? ఇన్నాళ్ళ నుంచి ఉద్యోగం చేస్తున్నా బెజవాడ శివార్లలో కూడా ఇంటి స్థలం కొనుక్కోలేకపోయాను. ఇక ఇల్లు కట్టే యోగం వుందో లేదో?”

“ఎంత చెట్టుకు అంతగాలి.”

“మన బాధలు ఎవరికి కావాలి? నాన్న ఇవాళో రేపోపోతాడు. మరి ఆ తర్వాత ఖర్చులు ఎవరు భరించాలి? పోగానే ముందు మట్టి ఖర్చులు బోలెడుంటాయి. స్మశానానికి తీసుకెళ్ళడానికి, అక్కడ కట్టెలు కొనడానికి నెయ్యి, పూలదండలు, కాటి కాపరికి ఇవ్వాలి. మర్చిపోయా ! మేళాల వాళ్ళు ఎంత అడుగుతారో? ఇక చిన్నదినానికి బంధువులందర్నీ పిలిచి భోజనాలు పెట్టాలి. పెద్ద దినానికి ఈ బస్తీలో అందర్నీ పిలవాలి. ధరలు మండి పోతున్నాయి. పాతిక, ముప్పైవేలు అవుతాయి.”

“అవుతాయేమో?”

“అవన్నీ నేనొక్కడినే భరించగలనా? ఇంటికి పెద్దవాడినని బరువంతా నామీద పడేస్తే మొయ్యగలనా?”

“ఏం భరిస్తే ! పెద్ద లెక్కరవి. బోలెడు జీతం వస్తున్నది.”

“నా జీతం సంగతెందుకు? నువ్వు మాత్రం ఆయన కొడుకువి కదా ! ఆయనకి పుట్టలేదా?”

“ఇప్పుడేమంటావు?”

“సగం ఖర్చు నువ్వు భరించు.”

“అంటే పదిహేను వేలు. అమ్మ బాబోయ్ ! నేనెక్కడుంచి తేనూ? నువ్వు నమ్మితే నమ్ము. లేకపోతే లేదు. ఈ రోజు వరకు మేము కలర్ టీవీ కొనుక్కోలేకపోయాం. మిక్సీ పాత డొక్కయిపోయింది. కొత్తది కొనడానికి కుదరడంలేదు. దాన్నే మాటి మాటికీ బాగు చేయించి వాడుకుంటున్నాం. అదే మీ ఇంట్లో ఎంత సామానువుంది? కలర్ టీవీ, వాషింగ్ మిషన్, రెండు ఎయిర్ కండిషనర్లు, రుబ్బింగ్ మిషను, సోఫాలు, డైనింగ్ టేబుళ్ళు, డబుల్ కాట్లు... పైగా నువ్వు హీరో హోండా మెయింటెన్ చేస్తున్నావు. నేను గంటల తరబడి బస్టాప్ లో ఛస్తూ సిటీ బస్ లో ఫ్యాక్టరీకి వెళ్తున్నా తెలుసా?”

“నా ఇంట్లో సామాను సంగతెందుకూ నీకు? నా స్టేటస్ కి అవన్నీ అవసరం. డబ్బుండి కొన్నాననుకుంటున్నావా? చెప్పుకుంటే సిగ్గుచేటు. ఇన్ స్టాల్ మెంట్స్ లో తీసుకుని అప్పులు తీర్చలేక చస్తున్నా...”

అన్నదమ్ములిద్దరూ అరగంట వాదించుకున్నారు. ఏం తేల్చుకుంటారో చూద్దామని వాళ్ళ భార్యలు ఆసక్తిగా వింటున్నారు. పెద్దకొడుక్కి ఖర్చు భరించే కెపాసిటీ వున్నా సగం మాత్రమే ఇవ్వమని అతని భార్య నూరిపోసింది. డబ్బు కూడబెట్టుకుంటున్నారనుకుంటారను కుంటారని నెక్లెస్, గాజులు, వుంగరాలు వగైరా బంగారు నగలు లాకర్లో దాచి వచ్చింది. సగం ఖర్చు ఇవ్వాలని బాధ్యత వున్నా ఆ పాటి డబ్బు ఇవ్వగలిగిన స్థితిలో వున్నా కూడా పెద్దాయన మీదకు అంతా నెట్టెయ్యమని చిన్నాయన భార్య భర్తకి ఎక్కించింది.

“పోనీ మట్టి ఖర్చు బావని పెట్టుకోమంటే?” చిన్నకొడుకు సలహా ఇచ్చాడు.

“బాగుంటుందా?” పెద్దకొడుకు సందేహిస్తూ అన్నాడు.

“ఎందుకు బాగుండదూ? నాన్న వాళ్ళకి ఇల్లు ఇచ్చాడు. ఆ ఇంట్లోనే వుంటున్నారు. అద్దె ఖర్చులేకుండా హాయిగా వుంది వాళ్ళ పని.”

అది విని ఎక్కడుంచి వచ్చిందో చెల్లెలు. అన్నల మీద విరుచుకుపడింది.

“ఇల్లు నాకు పసుపు కుంకుమ కింద ఇచ్చాడు నాన్న. అయినా గాని నాన్న మా ఇంట్లోనే వుంటున్నాడు. ఎన్నేళ్ళ నుంచి పోషిస్తున్నాము మేము. మీరెప్పుడైనా పట్టించు కున్నారా?”

“దూరాన వున్న వాళ్ళం ఏం పట్టించుకుంటాం? రైళ్ళు, బస్సులు మన తాతలవి కాదు వచ్చిపోవాలంటే, వేలు ఖర్చవుతాయి. అయినా ఇన్నాళ్ళూ నాన్నకేమైందనీ? కాళ్ళు చేతులూ బాగానే వున్నాయిగా. మహా అయితే ఇంత ముద్దపడేశారు. ఇప్పుడేగా మూలపడిందీ? నువ్వయినా వూరికినే పెట్టావా? మేము అప్పుడప్పుడు పంపించే డబ్బు ఏమైంది? మీకేగా ఖర్చు పెడుతున్నాడు?” కోడళ్ళు ఆడబిడ్డకి సమాధానం చెప్పారు.

తమ భార్యలు రంగంలోకి దిగాక మగవాళ్ళు వినోదంగా చూస్తూ కూర్చున్నారు. ఇద్దరు వదినలతో వాదించలేక ఒంటరిదైపోయిన కూతురు ఆఖరి అస్త్రంగా ఏడుపు బాణం వదిలింది. కళ్ళు తుడుచుకుంటూ, ముక్కు చీదుతూ యుద్ధం సాగించింది.

మంచంలో వున్న శోభనాద్రికి వాళ్ళ మాటలు తుపాకీ గుళ్ళలా దూసుకొచ్చి తూట్లు పొడుస్తున్నాయి. లేచి వెళ్ళడానికి శక్తిలేదు గాని లేకపోతే అక్కడ్నుంచి పారిపోయి ఏ హుస్సేన్ సాగర్లోనో దూకి ఆత్మహత్య చేసుకునేవాడు.

“భగవంతుడా నేనేం పాపం చేశాను? చివరి రోజుల్లో నాకెందుకీ క్షోభ?”

శోభనాద్రి కళ్ళల్లో నుంచి ఆగకుండా కన్నీరు కారుతోంది.



శోభనాద్రికి పదేళ్ళ వయసులోనే తల్లిపోయింది. తండ్రి మళ్ళీ పెళ్ళిచేసుకున్నాడు. సవతి తల్లికి నలుగురు సంతానం కలిగారు. అతని తండ్రి టైలర్. ఇంత పెద్ద కుటుంబాన్ని పోషించడానికి రాత్రింబగళ్ళు బట్టలు కుట్టేవాడు. అయినా ఇల్లు గడవడం కష్టంగానే వుండేది. దరిద్రంవల్ల పిల్లల కోరికలు తీరేవి కావు. తోటి పిల్లల జీవితంతో పోల్చుకుంటే అసంతృప్తిగా వుండేది. ఇల్లు ఇరుకు. పిల్లలు గోలచేస్తుండే వాళ్ళు. చదువుమీద శ్రద్ధ వుండేది కాదు.

“వాడికిక చదువొద్దు. బట్టలు కుట్టడం నేర్పిస్తే ఇంత సంపాదిస్తాడని” సవతి తల్లి పోరు పెట్టేది.

అప్పట్లో హైస్కూలు చదువుకి నెల నెలా ఫీజులుండేవి. ఆర్నెల్లకొకసారి స్పెషల్ ఫీజులంటూ కట్టాల్సి వచ్చేది. అచ్చు పుస్తకాలు కొనడం, నోట్సులకనీ, పెన్నులకనీ డబ్బు ఖర్చుపెట్టడం వారికి భారంగానే వుండేది. ఇప్పటిలాగా అటెండెన్స్ లో పైక్లాసుకి ప్రమోషన్

వుండేది కాదు. ఆరో తరగతి నుంచి ఏదూ ప్యాసైతేనే పై క్లాసుకి వెళ్ళేవాళ్ళు. ఒక్కో తరగతీ రెండు, మూడేళ్ళు చదివే వాళ్ళూ వుండే వాళ్ళు. మొద్దబ్బాయిలు స్కూలు ఫైనల్ కి వచ్చేసరికి పాతికేళ్ళు వచ్చేవి. పడుతూ లేస్తూ శోభనాద్రి స్కూల్ ఫైనల్ దాకా దేకాడు. కాని గట్టెక్కలేకపోయాడు.

“ఇక చదువు చాల్లే. టైలరింగ్ నేర్చుకో” అన్నాడు తండ్రి.

శోభనాద్రికి టైలరింగ్ అంటే ఇష్టంలేదు. రాత్రింబవళ్ళు చెమటలు కార్చినా తండ్రి ఏం సంపాదిస్తున్నాడు? అనుకునేవాడు. ఆ సమయంలోనే అతని క్లాస్ మేట్ గోపాల్ రామా టాకీస్ లో బుక్కింగ్ క్లర్కుగా చేరాడు. వేకెన్సీ రాగానే శోభనాద్రిని గూడా చేర్పించాడు. ముప్పై రూపాయల జీతంకన్నా టాకీస్ లో ఉద్యోగం డ్రిల్లింగ్ గా వుండేది. బుక్కింగ్ పూర్తయ్యాక రోజూ సినిమా చూడడం, అప్పుడప్పుడు తన తమ్ముళ్ళని, తల్లిని ఫ్రీగా సినిమాకి పంపడం గొప్పగా ఫీలయ్యేవాడు. కొత్త సినిమా వచ్చినప్పుడు టికెట్లు ఇప్పించ మని ఫ్రెండ్స్ వెంబడి పడుతుంటే ఏనుగెక్కినంత సంబరం కలిగేది.

కొన్నాళ్ళికి రంగనాయకులని ఒక సినిమా రిప్రజెంటేటివ్ అతనికి క్లోజ్ ఫ్రెండ్ య్యాడు. అతనికి డిస్ట్రిబ్యూటర్లు ఇచ్చే జీత భత్యాలు కాక, సినిమాహాల్లో బేటా ఇచ్చే వాళ్ళు. అదీగాక ఫ్రాడ్ చేసి కొంతరాబట్టుకునేవాడు. ఆ డబ్బుతో జల్సా చేసేవాడు. ఆ పరిసరాల్లో వ్యభిచార గృహాలు పావనం చేసేవాడు. ఈ చేత్తో సంపాదించి ఆ చేత్తో ఖర్చు పెట్టేవాడు. రంగనాయకులి జీవిత సరళి శోభనాద్రిని ఆకర్షించింది. అతను గోపికలతో సరసాలాడే శ్రీకృష్ణుడిలా కనిపించేవాడు. నవ్వుతూ నవ్విస్తూ అందరితో కలిసి మెలిసి తిరుగుతూ కులాసాగా వుండేవాడు. జీవితం అంటే అట్లా నిత్యకళ్యాణం పచ్చతోరణంలా వుండాలనుకున్నాడు శోభనాద్రి. తను గూడా సినిమా రిప్రజెంటేటివ్ కావాలని కలలు గన్నాడు. రంగనాయకులు దగ్గర శిష్యరికం చేశాడు. డి.సి.ఆర్. (డైలీ కలెక్షన్ రిపోర్టు) రాయడం, కంపెనీకి రావాల్సిన షేర్ తీసుకోవడం, వీక్లీ రిపోర్టులు కంపెనీకి పంపడం, హాల్లో జనాన్ని లెక్కపెట్టడం, డిస్ట్రిబ్యూటర్ కి తెలియకుండా హాలు మేనేజర్ తో కుమ్మక్కయి ఫ్రాడ్ చేయడం వగైరా విద్యలన్నీ క్షుణ్ణంగా నేర్చుకున్నాడు.

అవి ఆంధ్రప్రదేశ్ ఏర్పడి హైదరాబాద్ రాజధాని అయిన కొత్త రోజులు. విజయవాడలో జయా కంపెనీ ప్రొప్రయిటర్ పార్థసారథి సికింద్రాబాద్ లో కొత్తగా ఆఫీసు పెట్టాడు. కొత్త కుర్రవాళ్ళు కావాల్సి వచ్చారు. రంగనాయకులు పార్థసారథికి శోభనాద్రిని పరిచయం చేశాడు. ఆ విధంగా అతను జయా కంపెనీలో రిప్రజెంటేటివ్ గా సికింద్రాబాద్ చేరుకున్నాడు.

ఆ రోజుల్లో శోభనాద్రి ఎట్లా వుండేవాడు? ఆరడుగుల అందగాడు. పెళ్ళికాని కుర్రాడు. చేతినిండా డబ్బు ఆడుతుండేది. సికింద్రాబాద్ లో రిప్రజెంటేటివ్ లు వందలమంది వున్నా శోభనాద్రి మాత్రం ఫేమస్ హీరో వారిలో. అతన్ని 'సోగ్గాడు శోభనాద్రి' అని పిలిచే వాళ్ళు. అంత ట్రిమ్ముగా తయారయ్యేవాడు. ఆ రోజుల్లో కింగ్స్ వేలో బాటా కంపెనీ అంబాసిడర్ బూట్లు వేసుకునేది ఒక్క శోభనాద్రి. గాబార్డియన్, వులెన్ ప్యాంట్లు, రెడీమేడ్ గీతల షర్టు వేసుకుని టిప్ టాప్ గా వుండేవాడు. అప్పట్లో విజయవాడలో మందు దొరకేది కాదు. ప్రొహిబిషన్ వుండేది. రాజధాని వచ్చాక విస్కీ కొట్టడం నేర్చుకున్నాడు. శృంగార చేష్టలు ఎటూ వుండేవి. కేంపుల్లో డబ్బు సంపాదించి జల్సాలు చేసేవాడు. ఇంటికి వెళ్ళి నప్పుడు తండ్రికి డబ్బు ఇచ్చేవాడు. తమ్ముళ్ళకు బట్టలుకొని పెట్టేవాడు. ప్రతి సంక్రాంతికి సవతి తల్లికి ఏదో ఒక బంగారు నగ కొనేవాడు. ఒకసారి గాజులు మరొకసారి నెక్లెస్ అట్లా, సవతి తల్లి అతన్ని 'బంగారు కొండ'ని మెచ్చుకునేది.

జయా కంపెనీలో పడడడమే శోభనాద్రి అదృష్టం అనాలి. ప్రొప్రయిటర్ పార్థసారథి వ్యవహార సరళి అందరికంటే భిన్నంగా వుండేది. రిప్రజెంటేటివ్ లు అణకువగా వుంటే చాలు. వాళ్ళెంత ఫ్రాడ్ చేసినా పట్టించుకునేవాడు కాదు. రిప్రజెంటేటివ్ లు జల్సాలు చేస్తున్నారని తెలిస్తే పిలిచి బూతులు తిట్టేవాడు. 'డబ్బు దాచుకోండిరా' అనేవాడు. అందర్నీ అరేయ్, ఒరేయ్ అనేవాడు. కోపంవస్తే దొంగనాకొడకా అని తిట్టేవాడు.

జయా కంపెనీలో రిప్రజెంటేటివ్ లుగా పనిచేసి హైదరాబాద్ లో ఇళ్ళు కట్టుకున్న వాళ్ళు, ఆడపిల్లల పెళ్ళిళ్ళు చేసినవాళ్ళు చాలామంది వున్నారు. అంతా పార్థసారథి గారి చలువ అనేవారు.

రోజులన్నీ మనవి కావు. శోభనాద్రికి జల్సాల జీవితం ఎంతోకాలం సాగలేదు.

ఆ సంఘటన అతని జీవితాన్ని ఒక మలుపు తిప్పింది.

ఒకసారి ఖమ్మం కేంప్ కి వెళ్ళాడు. సినిమా నాలుగు వారాలు ఆడింది. తిరుగు ప్రయాణంలో దురదృష్టం వెన్నంటింది. క్లబ్బుకి వెళ్ళి పేకాట ఆడడం మామూలే అయినా ఆఖరిరోజుని తాహతుకి మించి పెద్ద ఆటలో కూర్చున్నాడు. పాయింట్ కి రూపాయి, రెండు. కాలం కాటేసింది. తను ఫ్రాడ్ చేసిన వెయ్యికాక కంపెనీ డబ్బు నాలుగువేలు పేకాటలో పోయాయి. గవర్నమెంటు గుమాస్తాకి వంద రూపాయలు జీతం వుండే ఆ రోజుల్లో ఐదు వేలంటే చిన్న మొత్తం కాదు. ఆ డబ్బుతో మధ్యతరగతి ఆడపిల్లకి కట్టు కానుకలతో పెళ్ళయ్యేది.

సికింద్రాబాద్ వచ్చి కంపెనీ ముఖం చూశ్చేదు. కంపెనీకెళ్ళే వసూలు చేసిన షేర్ కట్టాలి. అప్పుకోసం కింగ్స్ వేలో కనపడిన వారినల్లా అడిగాడు. సకల గుణాభిరాముడైన సోగ్గాడు శోభనాద్రికి అప్పెవరిస్తారు?

కంపెనీ డబ్బు పేకాటలో తగలేశాడనీ ప్రొప్రయిటర్ కి తెలిస్తే బండబూతులు తిట్టడమే కాకుండా తన్ని మెట్లమీద నుంచి దొర్లించేస్తాడని భయపడ్డాడు శోభనాద్రి. కంపెనీకి వెళ్ళడానికి భయపడిన అతగాడు ఒక ఫుల్ బాటిల్ విస్కీ సీసా తీసుకుని చీకటి పడ్డాక హుసేన్ సాగర్ ఒడ్డున కూర్చున్నాడు. ఖైరతాబాద్ వెళ్ళే రోడ్డు నిర్మానుష్యంగా వుంది. ఎవరూ శోభనాద్రిని పట్టించుకోలేదు. మందు ఎక్కువై కదలేక ఆటో కోసం ఎదురు చూస్తూ కూర్చున్నాడు.

ఆటో రాలేదు గాని ఆదిలక్ష్మి పరిగెత్తుకుంటూ వచ్చింది. హుసేన్ సాగర్ లోకి దూకి చావాలని ఆమె ప్రయత్నం. ఆమెకొక కథ. ఆదిలక్ష్మికి తల్లిదండ్రులు లేరు. అన్న ఆధారం. ఇరవై ఏళ్ళు దాటిపోయినా అన్న పెళ్ళిచెయ్యలేకపోయాడు. వదిన ఆదిలక్ష్మిని కాల్చుకు తింటున్నది. ఏబై ఏళ్ళ వెధవ వీరాస్వామిని పెళ్ళిచేసుకోమని రోజూ బలవంతం చేస్తున్నది. వదిన పోరుపడలేక ముసలోడికి పడచుపెళ్ళాలా జీవించడానికి ఇష్టపడకా ఆమెకు జీవితంమీద విరక్తి కలిగి చావాలనుకుంది. అయితే తనను రక్షించడానికి దేవుడిలా శోభనాద్రి కాచుకుని వున్నాడని ఆమె కలలో కూడా వూహించలేదు.

ఆదిలక్ష్మి ప్రయత్నం పసిగట్టిన శోభనాద్రి గట్టిగా కేకలు పెట్టాడు. అతని కేకల్ని పట్టించుకోకుండా పోతున్న ఆమె వెంట శక్తికొలదీ పరిగెత్తాడు. శోభనాద్రి కేకలు విన్న ఇద్దరు బీటు కానిస్టేబుళ్ళు వచ్చారు. బ్యాటరీ లైటు వెలుగులో ఒక యువకుడినీ, ఒక యువతిని చూశారు.

ఆదిలక్ష్మి ఏడవడం తప్పించి నోరు మెదపలేదు. శోభనాద్రి డోసులో వున్నాడు. అంతకంటే అనుమానించడానికి విషయం ఏం కావాలి? పోలీసులు వాళ్ళిద్దర్నీ స్టేషన్ కి పట్టుకుపోయారు.

మర్నాడు మత్తుదిగిన శోభనాద్రి తను జయా కంపెనీలో రిప్రజెంటేటివ్ నని చెప్పు కున్నాడు. ఇన్ స్పెక్టర్ ఫోన్ చేస్తే పార్థ సారథి స్వయంగా వచ్చాడు. శోభనాద్రి జరిగిందంతా నిజం చెప్పాడు.

మామూలుగా బుద్ధావతారంలా వుండే ఆదిలక్ష్మి అన్న నరసింహావతారం ఎత్తాడు. చెల్లెల్ని వదిలించుకునే ఛాన్స్ వచ్చిందని వూహించి చెలరేగిపోయాడు.

చెల్లెలు పోలీస్ స్టేషన్ కి వెళ్ళాస్తే ఇక దానికి జన్మలో పెళ్ళవుతుంది? అని నిలదీశాడు. వాళ్ళిద్దరికీ ఏదో సంబంధం వుందనీ, చాలాకాలంగా ఈ వ్యవహారం సాగుతున్నదనీ అభాండం వేశాడు.

ఏదో బాదరాయణ సంబంధం లాగా ఆదిలక్ష్మి తన మెడకు చుట్టుకున్నందుకు శోభనాద్రి ఖిన్నుడయ్యాడు. డబ్బుపోయి తను ఏడుస్తుంటే ఇదేమి పీడరా దేవుడా ! అని ఏడ్చాడు.

డబ్బున్న వాళ్ళకి మనసుండదని నానుడి. కాని పార్థసారథికి డబ్బుతోపాటు మనసూ వుంది. ఆయన డబ్బుని లెక్కచేసే మనిషి కాదు. మనిషి డబ్బును సంపాదిస్తాడు. డబ్బు మనిషిని సంపాదించకూడదనేది ఆయన తత్వం. అందుకే శోభనాద్రి పేకాటలో కంపెనీ డబ్బు పోగొట్టినా క్షమించేశాడు.

“అరేయ్ శోభనాద్రి ! మనిషి డబ్బు పోగొట్టుకుంటే మళ్ళీ సంపాదించుకోగలడు. పరుపు ప్రతిష్ట కోల్పోతే తిరిగి సంపాదించుకోలేడు. ఆడపిల్లకి అది అసలే సాధ్యం కాదు. మంచో చెడో ఆ పిల్ల నీతోపాటు తెల్లవార్లూ పోలీస్ స్టేషన్లో వుంది. మీరిద్దరూ వ్యభిచారం చేయబోయారని పోలీసులు అనుమానించారు. మీకేదో సంబంధం వుందని ఆ పిల్ల అన్న అంటున్నాడు. నీతోపాటు ఆ పిల్లా బజార్లో పడింది. దాన్ని కాపాడే బాధ్యత నీదే. బాగా ఆలోచించుకో. రేపట్నుంచి ఆఫీసుకి తగలబడు.” అని కారెక్కి వెళ్ళిపోయాడు పార్థసారథి.

తర్వాత శోభనాద్రికీ, ఆదిలక్ష్మికీ పార్థసారథే ఖర్చులు భరించి పెళ్ళిచేశాడు.

ఇక ఆ తర్వాత సోగ్గాడు శోభనాద్రిని కింగ్స్ వేలో ఎవరూ చూశ్చేదు. సిద్ధార్థుడే బుద్ధుడైనట్లుగా సోగ్గాడు సంసారిగా మారిపోయి మోండా నుంచి కూరగాయలు తెస్తూనో, కిరాణా కొట్లో సరుకుల సంచితోనే మిత్రులకు దర్శనమిచ్చేవాడు. ఇక గాలిలో తేలడం కట్టిపెట్టి సంసార సాగరం ఈదుతూ కాలం గడిపాడు.



శోభనాద్రి తుది శ్వాస విడిచాడు. కూతురు తండ్రి శవంమీద పడి భోరున విలపించింది. కోడళ్ళు, ముక్కులు చీదుతున్నారు. కొడుకులు చేతులతో ముఖాలు కప్పుకుని దుఃఖించారు.

చివరి రోజుల్లో ముసలాయన లాయర్ని పిలిపించి వీలునామా రాయించడం ఏమిటో ఎవరికీ అర్థంకాలేదు. తమకు తెలియని ఆస్తిపాస్తులు, బ్యాంకు బేలన్సులు వున్నాయేమో? అని తమకి చెందాల్సిందిగా భాగాలు వేసి వీలునామా రాయించాడేమోనని కొడుకులకు ఆశ కలిగింది. అల్లుకు, కూతురు కుతూహలంతో వున్నారు.

“శోభనాద్రి పోగానే నాకు కబురు చేయండి. వచ్చి వీలునామా చదువుతాను” అని ముందే చెప్పి వెళ్ళాడు లాయర్ విశ్వనాథం.

అల్లుడు ఫోన్చేయగానే లాయర్ వచ్చి అందరి ముందూ వీలునామా చదివాడు.

“నేను చనిపోయాక నా కళ్ళు ఐ బ్యాంక్కి డొనేషన్గా ఇస్తున్నాను. ఇక నా శరీరాన్ని స్టూడెంట్స్ పరిశోధనలకు ఉపయోగపడేట్లుగా మెడికల్ కాలేజీకి తరలించవలసిందిగా నా కొడుకులను కోరుతున్నాను. అంతేకాదు. నాకు చిన్న కర్మ, పెద్ద కర్మ అనే కార్యక్రమాలు చేయగూడదు. మొహమాటానికి పోయిగాని, ఎవరేమనుకుంటారోననే భయంతోగాని నా శవాన్ని కాల్చడం, కర్మకాండలు నిర్వహించడం చేస్తే ఆత్మ క్షోభిస్తుందని గుర్తుంచుకోండి.”

ఇట్లు

శోభనాద్రి

-ఆంధ్రభూమి వారపత్రిక 20-8-1998